

നിത്യ ദഹനങ്ങളുടെ അടുക്കൽ ആർ പാർക്കും ?



നിത്യ ദഹനങ്ങളുടെ അടുക്കൽ ആർ പാർക്കും ?

ഇയ്യോബ് 41ന്റെ 11-ാം വാക്യത്തിൽ ദൈവം ഇയ്യോബിനോട് പറയുന്നു : “ആകാശത്തിൻ കീഴ് ഉള്ളതൊക്കെയും എന്റേതല്ലോ”. സങ്കീർത്തനം 24ന്റെ 1-ൽ “ഭൂമിയും അതിന്റെ പൂർണ്ണതയും ഭൂതലവും അതിന്റെ നിവാസികളും യഹോവെക്കുള്ളതാകുന്നു” എന്ന് എഴുതപ്പെട്ടിരിക്കുന്നു. എല്ലാം ദൈവം സൃഷ്ടിച്ചതാകകൊണ്ട് സകലത്തിന്റെയും ഉടമസ്ഥൻ ദൈവം ആണ്. സൃഷ്ടിക്കുക മാത്രമല്ല, എല്ലാറ്റിനേയും പോറ്റിപുലർത്തുകയും ചെയ്യുന്നു. നീതിമാന്മാരെയും ദുഷ്ടന്മാരെയും ദൈവം പുലർത്തുന്നു. അതുകൊണ്ട് ദുഷ്ടനും നീതിമാനോടൊപ്പം സ്വർഗ്ഗത്തിൽ പ്രവേശിക്കുമോ?

ആദാമിനെ ദൈവം സൃഷ്ടിച്ചത് ദ്രവത്വം ഇല്ലാത്ത ശരീരത്തോടും , തേജസ്സാകുന്ന വസ്ത്രത്തോടും, നഗ്നനേത്രങ്ങൾ കൊണ്ട് ദൈവത്തെ കാണാനുള്ള കഴിവോടും കൂടെ ആയിരുന്നു. പാപം ചെയ്ത നിമിഷം ഈ മൂന്ന് അനുഗ്രഹങ്ങളും ആദാമിനും പിൻതലമുറകൾക്കും നഷ്ടമായി.

അഹരോന്റെ പുത്രന്മാരായ നാദാബും അബീഹൂവും സമാഗമന കൂടാര ശുശ്രൂഷകളിൽ അഹരോനെ സഹായിച്ചിരുന്നു. അവർ തങ്ങളുടെ ധൂപകലശം എടുത്ത് ദൈവം കല്പിക്കാത്ത കനൽ അതിൽ ഇട്ട് കുന്തുരുക്കവും ഇട്ട് യഹോവയുടെ സന്നിധിയിൽ കൊണ്ടു വന്നു. യഹോവയുടെ സന്നിധിയിൽ നിന്ന് തീ പുറപ്പെട്ട് അവരെ ദഹിപ്പിച്ചു കളഞ്ഞു - ലേവ്യർ 10:1,2. പുറപ്പാട് 30:9ൽ അന്യ ധൂപം കൊണ്ടു വരരുതെന്ന് ദൈവം കല്പിച്ചിരുന്നതായി കാണാം. യാഗപിഠത്തിന്മേൽ ഉള്ള കനൽ ആണ് ധൂപക്കുറ്റിയിൽ ഇടേണ്ടത്. ഒരു നിസ്സാര അനുസരണക്കേടും കൊണ്ട് സമാഗമന കൂടാരത്തിൽ ഉണ്ടായിരുന്ന യഹോവയുടെ സന്നിധിയിലേക്ക് അവർ വന്നു. കരിഞ്ഞു പോയി.

ഏലി പുരോഹിതന്റെ കാലത്ത് യഹോവയുടെ പെട്ടകം ഫെലി സ്തുരാൽ പിടിക്കപ്പെട്ടു. അവിടെ അവർ യഹോവയുടെ ശിക്ഷ അനുഭവിക്കയാൽ പെട്ടകം ഒരു പുതിയ വണ്ടിയിൽ വച്ച് കുറവപ ശുക്കളെ കെട്ടി തനിയെ പോകാൻ വിട്ടു. പശുക്കൾ വണ്ടി വലിച്ച് യിസ്രായേൽ ദേശത്ത് എത്തി. ബെത്ശെമെശുകാർ പെട്ടകം ഇറക്കി ഒരു വലിയ കല്ലിന്മേൽ വെച്ചു. പെട്ടകത്തിൽ എപ്പോഴും യഹോവ യുടെ സാന്നിദ്ധ്യം ഉണ്ടായിരിക്കും. ആ പെട്ടകത്തിൽ എത്തിനോക്കി യവർ എല്ലാം തൽക്ഷണം മരിച്ചു. അവർ പറഞ്ഞു :- “പരിശുദ്ധ നായ ഈ ദൈവത്തിന്റെ സന്നിധിയിൽ നിൽക്കാൻ ആർക്കു കഴിയും?..... ”. 1 ശമു:6-20.

ദാവീദ് രാജാവ് ഉണ്ടാക്കിയ കൂടാരത്തിൽ ഈ പെട്ടകം കൊണ്ടു വന്ന് അതിന്റെ സ്ഥാനത്തു വെക്കുവാൻ ദാവീദും ജനങ്ങളും പുറപ്പെട്ടു. ഒരു പുതിയ വണ്ടിയിൽ കയറ്റി . ഉണ്ണയും അഹ്യാവും വണ്ടി തെളിച്ചു. കാള വിരണ്ടതു കൊണ്ട് ഉണ്ണ പെട്ടകത്തെ പിടിച്ചു. തൽക്ഷണം കരിഞ്ഞു വീണു. ഉണ്ണ പിടിച്ചത് ദഹിപ്പിക്കുന്ന അഗ്നിയെ ആയിരുന്നു. 2 ശമുവേൽ 6:1-7.

ഈ മൂന്ന് സംഭവങ്ങളിൽ നിന്നും ദൈവത്തിന്റെ സന്നിധിയിൽ പാപിക്ക് പ്രവേശനം ഇല്ലെന്ന് സ്പഷ്ടം ആണല്ലോ. എന്നാൽ പാപം ചെയ്യാത്തവൻ ആരും ഇല്ല. അങ്ങനെ നഷ്ടമായ ലോകരെ പാപത്തിൽ നിന്ന് രക്ഷിക്കാനാണ് ദൈവം തന്റെ ഏകജാതനായ പുത്രനെ ലോകത്തിലേക്ക് അയച്ചത്. തന്റെ പാപത്തിന്റെ കുറ്റം യേശു ഏറ്റെടുത്ത്, തനിക്ക് ലഭിക്കേണ്ട ശിക്ഷയാണ് യേശു സഹിച്ചത് എന്നു വിശ്വസിക്കുകയും പാപം യേശുവിനോടു ഏറ്റുപറഞ്ഞ് ഉപേക്ഷിക്കുകയും ചെയ്യുന്ന വ്യക്തിക്ക് പാപക്ഷമ ലഭിക്കും. മുഴുവൻ പാപങ്ങളും ഏറ്റു പറഞ്ഞ് ഉപേക്ഷിക്കുന്ന വ്യക്തി വിശുദ്ധനാകും. യോഹന്നാന്റെ സുവിശേഷം 1-12ൽ :- “ അവനെ (യേശുവിനെ) കൈക്കൊണ്ട് അവന്റെ നാമത്തിൽ വിശ്വസിക്കുന്ന ഏവർക്കും

ദൈവമക്കൾ ആകുവാൻ അവൻ അധികാരം കൊടുത്തു”. ദൈവത്താൽ സ്വീകൃതപ്പെട്ടതു കൊണ്ട് ആരും ദൈവമക്കൾ ആകുന്നില്ല. യേശുവിനെ കൈക്കൊണ്ട്, യേശുവിന്റെ പാപപരിഹാരയാഗത്തിൽ വിശ്വസിച്ചു, യേശുവിനെ അനുസരിച്ച് ജീവിക്കുമ്പോൾ മാത്രമെ ദൈവപൈതൽ ആകയുള്ളൂ.

1 യോഹ: 3:8 “നിതിചെയ്യുന്നവൻ നിതിമാൻ ആകുന്നു. പാപം ചെയ്യുന്നവൻ പിശാചിന്റെ മകൻ ആകുന്നു. പിശാച് ആദിമുതൽ പാപം ചെയ്യുന്നുവല്ലോ.. പിശാചിന്റെ പ്രവൃത്തികളെ അഴിപ്പാൻ ദൈവപുത്രൻ പ്രത്യക്ഷനായി ”.

റോമർ 6:22 :- “ എന്നാൽ ഇപ്പോൾ നിങ്ങൾ പാപത്തിൽ നിന്ന് മോചിതരായി ദൈവത്തിന് ദാസന്മാരായിരിക്കയാൽ നിങ്ങൾക്ക് ലഭിക്കുന്നത് വിശുദ്ധീകരണവും അതിന്റെ അവസാനം നിത്യജീവനും ആണ് ”. പാപം മോചിക്കുവാൻ ദൈവത്തിനു മാത്രമെ അധികാരം ഉള്ളൂ. ലൂക്കൊ:5:21 വായിക്കൂ.

എബ്രായർ 12:29ൽ “നമ്മുടെ ദൈവം ദഹിപ്പിക്കുന്ന അഗ്നിയാണ് ” എന്നു നാം വായിക്കുന്നു. കൂടാതെ ആവ:4:24, 9:3 ഇവയും അത് ശരിവെക്കുന്നു. ദൈവം എന്നു മുതൽ ആണ് ദഹിപ്പിക്കുന്ന അഗ്നി ആയത്? എന്നുവരെ ദഹിപ്പിക്കുന്ന അഗ്നി ആയിരിക്കും? ‘നിത്യതയോളം’ എന്നാണ് അതിനുള്ള ഉത്തരം. ദൈവം നിത്യമായി ദഹിപ്പിക്കുന്ന അഗ്നിയാണ്. അതായത് നിത്യാഗ്നി സ്വർഗ്ഗത്തിലാണ്. നരകത്തിൽ അല്ല. യെശയ്യാ 33-14,15,16 വാക്യങ്ങൾ:- സീയോനിലെ പാപികൾ പരിഭ്രാന്തർ ആയിരിക്കുന്നു. അധർമ്മികളെ വിറയൽ ഗ്രസിച്ചിരിക്കുന്നു. നമ്മിൽ ആർ നിത്യദഹനങ്ങളുടെ അടുക്കൽ പാർക്കും? നീതിയുടെ മാർഗ്ഗത്തിൽ ചരിക്കുകയും സത്യം സംസാരിക്കുകയും പീഡനത്താലുള്ള ആദായം വെറുക്കുകയും കൈക്കൂലി വാങ്ങാതെ കൈ കൂടഞ്ഞു കളകയും രക്തപാതകത്തെ

ക്കുറിച്ച് കേൾക്കാതെ വെച്ചു ചെവിപൊത്തുകയും ദോഷത്തെ കണ്ടു രസിക്കാതെ വെച്ചു കണ്ണ് അടച്ചുകൊണ്ടുകയും ചെയ്യുന്നവൻ. “നീതിയുടെ മാർഗ്ഗത്തിൽ ചരിക്കെ” എന്നു പറഞ്ഞാൽ ദൈവകല്പനകൾ അനുസരിച്ച് ജീവിക്കുക എന്നു തന്നെയാണ്.

Heaven is a prepared place for prepared people. ഈ നിബന്ധനകൾ ഒന്നും പാലിക്കാത്തവർക്ക് ഓടിച്ചെന്ന് കയറാനുള്ള സ്ഥലം അല്ല സ്വർഗ്ഗം. പള്ളിയിൽ പോകുന്നതും പ്രാർത്ഥന ഉരുവിടുന്നതും കൂട്ടായ്മ യോഗത്തിൽ സംബന്ധിക്കുന്നതും ദാനധർമ്മങ്ങൾ ചെയ്യുന്നതും ഒക്കെ നല്ലതാണ്. പക്ഷെ, അതൊന്നും നമ്മെ സ്വർഗ്ഗത്തിന് അർഹരാക്കുന്നില്ല. അവിടെ എത്താൻ ആവശ്യം വിശുദ്ധിയാണ്. എബ്രായ: 12 ന്റെ 14 ൽ “ വിശുദ്ധീകരണം കൂടാതെ ആർക്കും ദൈവത്തെ കാണാൻ സാധ്യമല്ല ” എന്ന് എഴുതിയിരിക്കുന്നു. ദരിദ്രനും ധനവാനും ഒരുപോലെ വിശുദ്ധരായി ജീവിക്കാൻ സാധിക്കും. എങ്ങനെ വിശുദ്ധി പ്രാപിക്കാം? ഏദനിൽ നഷ്ടപ്പെട്ടത് എങ്ങനെ വീണ്ടെടുക്കാം?

1. ചെയ്തുപോയ പാപങ്ങൾക്കു വേണ്ടി ക്രൂശിനു ചുവട്ടിൽ ക്ഷമ യാചിക്കുകയും കർത്താവിന്റെ പാപപരിഹാരയാഗത്തിൽ വിശ്വസിക്കുകയും ചെയ്യുക. ദാനമായി ലഭിക്കുന്ന നിതീകരണം വിശ്വാസത്താൽ അംഗീകരിക്കുക. നിതീകരണം ഒരു പ്രവൃത്തികൊണ്ടും ലഭിക്കുന്നതല്ല.

2. പാപം ക്ഷമിക്കപ്പെട്ടു എന്നു വിശ്വസിക്കുന്ന വ്യക്തി വീണ്ടും പാപം ചെയ്യാതെ ജീവിക്കുക.

അപ്പോൾ പാപം എന്താണ് എന്ന് ചോദിക്കുന്നത് ന്യായമാണ്. Sin is the transgression of the law 1 യോഹ: 3:4 - “പാപം ചെയ്യുന്നവൻ നിയമം ലംഘിക്കുന്നു. പാപം നിയമലംഘനം തന്നെ”. നിയമം ലംഘിക്കുക എന്നു പറഞ്ഞാൽ ദൈവം എഴുതി തന്ന പത്തു

കല്പന ലംഘിക്കുക എന്നാണ്. വെളിപ്പാട് 14:12 നോക്കുക. “ദൈവകല്പനയും യേശുവിങ്കലുള്ള വിശ്വാസവും കാത്തുകൊള്ളുന്ന വിശുദ്ധന്മാരുടെ സഹിഷ്ണത കൊണ്ട് ഇവിടെ ആവശ്യം”. ആരാണ് വിശുദ്ധൻ ? യേശുവിങ്കലുള്ള വിശ്വാസത്താൽ പാപം മായിക്കപ്പെട്ടവനും ദൈവകല്പന പ്രമാണിക്കുന്നവനും ആണ് വിശുദ്ധൻ. ഇപ്രകാരം ഉള്ള വിശുദ്ധൻ മാത്രമെ നിത്യഭഹനങ്ങളുടെ അടുക്കൽ പാർക്കുകയുള്ളൂ. വിശുദ്ധി ഇല്ലാതെ ദൈവസന്നിധിയിൽ ചെന്നാൽ കരിഞ്ഞു പോകും.

വെളി : 20:15- “ഈ തീപ്പൊയ്ക രണ്ടാമത്തെ മരണം-ജീവപുസ്തകത്തിൽ പേര് എഴുതി കാണാത്ത ഏവനേയും തീപ്പൊയ്കയിൽ തള്ളിയിടും”. ജീവപുസ്തകത്തിൽ ആരുടെ പേരാണ് ഉള്ളത്? പുറപ്പാട് 32-33:- “യഹോവ മോശെയോട് :- എന്നോട് പാപം ചെയ്യുന്നവന്റെ പേര് ഞാൻ എന്റെ പുസ്തകത്തിൽ നിന്ന് മാിച്ചുകളയും”.

ദൈവകല്പനകൾ പുറപ്പാട് 20:1-17 വരെ എഴുതപ്പെട്ടവയാണ്. ഇതിൽ ഏതെങ്കിലും ഒന്ന് ലംഘിക്കുന്നവൻ തീർച്ചയായും പാപിയാണ് എന്ന് യാക്കോബിന്റെ ലേഖനം 2 :10-12 വരെ പറയുന്നു. സ്വാതന്ത്ര്യത്തിന്റെ ഈ ന്യായപ്രമാണത്താൽ വിധിക്കപ്പെടും എന്നും കൂടെ പറഞ്ഞിരിക്കുന്നു. ദൈവത്തിന്റെ ആഹ്വാനം :- “ഞാൻ വിശുദ്ധനായാൽ നിങ്ങളും വിശുദ്ധരാകുവിൻ ” 1 പത്രോ: 1:15,16; ലേവ്യ: 11:44.

By

സിസ്റ്റി അലക്സാണ്ടർ
പള്ളിയ്ക്കൽ വീട്
മല്ലപ്പള്ളി വെസ്റ്റ്